

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ  
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು  
ಶ್ರೀರಂಗನಾಥಪಾದುಕಾಸಹಸ್ರೇ

॥ ಪ್ರಕೀರ್ಣಪದ್ಧತಿಃ ಏಕೋನತ್ರಿಂಶೀ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

## || ಪ್ರಕೀರ್ಣಪದ್ಧತಿಃ ಏಕೋನತ್ರಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಿಧೌ ಪ್ರವೃತ್ತೇ ಯದ್ಧವ್ಯಂ ಗುಣಸಂಸ್ಕಾರನಾಮಭಿಃ |

ಶ್ರೇಯಃ ಸಾಧನಮಾಮ್ನಾತಂ ತತ್ಪದತ್ರಂ ತಥಾಸ್ತು ಮೇ || 29.1 ||

ಮಧುರಸ್ಮಿತರಮ್ಯಮೌಕ್ತಿಕಶ್ರೀಃ

ವಿಶಸಿ ವ್ಯಂಜಿತಮಂಜುಳಪ್ರಣಾದಾ |

ಸಹ ರಂಗನೃಪೇಣ ವಾಸಗೇಹಂ

ತನುಮಧ್ಯಾ ಮಣಿಪಾದುಕೇ ! ತ್ವಮೇಕಾ || 29.2 ||

ಶುಭಶಬ್ದವಿಶೇಷಸಂಶ್ರಿತಾಭಿಃ

ಭವತೀ ಶೌರಿಪದಾವನಿ ! ಕ್ರಿಯಾಭಿಃ |

ಅನುತಿಷ್ಠತಿ ನೂನಮಾಶ್ರಿತಾನಾಂ

ಅಖಿಲೋಪದ್ರವಶಾಂತಿಕಂ ನವೀನಂ || 29.3 ||

ಮಣಿಭಿರ್ಮಧುವೈರಿಪಾದರಕ್ಷೇ !

ಭವತೀ ವಿಕ್ರಮಣೇ ಪ್ರವರ್ಧಮಾನಾ |

ಯುಗಪದ್ಭವತಾಂ ಯುಗಾಂತಕಾಲೇ

ದಿವಿ ಲಕ್ಷ್ಮೀಂ ವಿದಧೇ ದಿವಾಕರಾಣಾಂ || 29.4 ||

ಮಂಜುಸ್ವನಾಂ ಮಣಿಮಯೂಖಕಲಾಪಿನೀಂ ತ್ವಾಂ

ದೃಷ್ಟ್ವಾ ಕಪರ್ಧಸವಿಧೇ ವಿನಿವೇಶ್ಯಮಾನಾಂ |

ಗೂಢೀಭವಂತಿ ಗರುಡದ್ವಜಪಾದರಕ್ಷೇ !  
 ಪೂತ್ಕಾರವಂತಿ ಪುರವೈರಿವಿಭೂಷಣಾನಿ || 29.5 ||

ಮಧ್ಯೇ ಪರಿಸ್ಪುರಿತನಿರ್ಮಲಚಂದ್ರತಾರಾ  
 ಪ್ರಾಂತೇಷು ರತ್ನನಿಕರೇಣ ವಿಚಿತ್ರವರ್ಣಾ |  
 ಪುಷ್ಪಾಸಿ ರಂಗನೃಪತೇರ್ಮಣಿಪಾದುಕೇ ! ತ್ವಂ  
 ಚಕ್ಷುರ್ವಶೀಕರಣಯಂತ್ರವಿಶೇಷಶಂಕಾಂ || 29.6 ||

ಪಾದೇನ ರಂಗನೃಪತೇಃ ಪರಿಭುಜ್ಯಮಾನಾ  
 ಮುಕ್ತಾಫಲಪ್ರಕಟಿತಶ್ರಮವಾರಿಬಿಂದುಃ |  
 ಉತ್ಕಂಟಕಾ ಮಣಿಮಯೂಖಶತ್ಯೈರುದಗ್ರೈಃ  
 ಸೀತ್ಕಾರಿಣೀವ ಚರಣಾವನಿ ! ಶಿಂಜಿತ್ಯೈಸ್ತ್ವಂ || 29.7 ||

ದೂರಪ್ರಸಾರಿತಕರಾ ನಿನದೈರ್ಮಣೀನಾಂ  
 ಆಯಾತಿ ದೈತ್ಯರಿಪುರಿತ್ಯಸಕೃದ್ಭ್ರವಾಣಾ |  
 ದೈತ್ಯೇಶ್ವರಾನಭಿಮುಖಾನ್ ಜನಿತಾನುಕಂಪಾ  
 ಮನ್ಯೇ ನಿವಾರಯಸಿ ಮಾಧವಪಾದುಕೇ ! ತ್ವಂ || 29.8 ||

ಅಚ್ಛೇದ್ಯರಶ್ಮಿನಿಯತಕ್ರಮರತ್ನಧುರ್ಯಾ  
 ನಿಷ್ಕಂಪಕೂಬರನಿಭಂ ದಧತೀ ಪ್ರತೀಕಂ |  
 ಕ್ರೀಡಾಗತೇಷು ಮಧುಜಿತ್ವದಪದ್ಮಲಕ್ಷ್ಮ್ಯೈಃ  
 ಕರ್ಣೀರಥಸ್ತ್ವಮಸಿ ಕಾಂಚನಪಾದರಕ್ಷೇ ! || 29.9 ||

ಮಂಜುಸ್ವನಾ ಮರಕತೋಪಲಮೇಚಕಾಂಗೀ  
 ಶೋಣಾಶ್ರುತುಂಡರುಚಿರಾ ಮಣಿಪಾದುಕೇ ! ತ್ವಂ |  
 ಪದ್ಮಾವಿಹಾರರಸಿಕಸ್ಯ ಪರಸ್ಯ ಯೂನಃ  
 ಪರ್ಯಾಯತಾಂ ಭಜಸಿ ಪಂಜರಶಾರಿಕಾಣಾಂ || 29.10 ||

ಶೋಣೋಪಲೈಶ್ಚರಣರಕ್ಷಿಣಿ ! ಸಂಶ್ರಿತೇಷು  
 ಛಾಯಾತ್ಮನಾ ಮರಕತೇಷು ತವಾವಗಾಢಃ |

ಅನ್ವೇತಿ ಶೌರಿರಭಿತಃ ಫಲಪಂಕ್ತಿಶೋಭಿ -  
ನ್ಯಾತ್ಮಾನಮೇವ ಶಯಿತುಂ ವಟಪತ್ರಮಧ್ಯೇ || 29.11 ||

ಸ್ಥಿತಂ ಪದಾವನಿ ! ತವ ಸ್ವಪನಾದ್ರ್ಯಮೂರ್ತೇಃ  
ಆಸಾಗರಂ ತತಮಭೂನ್ಮಣಿರಶ್ಮಿಜಾಲಂ |  
ಲೀಲೋಚಿತಂ ರಘುಸುತಸ್ಯ ಶರವ್ಯಮಾಸನ್  
ಯಾತೂನಿ ಯಸ್ಯ ವಲಯೇನ ವಿವೇಷ್ಟಿತಾನಿ || 29.12 ||

ರತ್ನಾಂಶುಭಿಸ್ತವ ತದಾ ಮಣಿಪಾದರಕ್ಷೇ !  
ಸಂರಜ್ಯಮಾನವಪುಷಾಂ ರಜನೀಮುಖೇಷು |  
ಆಕಸ್ಮಿಕಾಗತಮದರ್ಶಿ ಮಹೌಷಧಿತ್ವಂ  
ಸಾಕೇತಪತ್ತನಸಮೀಪರುಹಾಂ ದ್ರುಮಾಣಾಂ || 29.13 ||

ರಾಮೇ ವನಂ ದಶರಥೇ ಚ ದಿವಂ ಪ್ರಯಾತೇ  
ನಿರ್ಧೂತವಿಶ್ವತಿಮಿರಾ ಸಹಸಾ ಬಭೂವ |  
ಭೂಯಿಷ್ಠರತ್ನಕಿರಣಾ ಭವತೀ ರಘೂಣಾಂ  
ಭೂಯಃ ಪ್ರತಾಪತಪನೋದಯಪೂರ್ವಸಂಧ್ಯಾ || 29.14 ||

ಪ್ರೀತೇನ ದೇವಿ ! ವಿಭುನಾ ಪ್ರತಿಪಾದನೀಯಾಂ  
ಪಾದಾವನಿ ! ಪ್ರತಿಪದೋದಿತಮಂಜುನಾದಾಂ |  
ವಿದ್ಯಾಂ ವಿದುರ್ಭಗವತಃ ಪ್ರತಿಪಾದನಾರ್ಹಾಂ  
ಪಾರಾಯಣಾಗಮಪಯೋನಿಧಿಪಾರಗಾಸ್ತ್ವಾಂ || 29.15 ||

ಮುಕ್ತಾಂಶುಕೇಸರವತೀ ಸ್ಥಿರವಜ್ರದಂಷ್ಟ್ರಾ  
ಪ್ರಹ್ಲಾದಸಂಪದನುರೂಪಹಿರಣ್ಯಭೇದಾ |  
ಮೂರ್ತಿಃ ಶ್ರಿಯೋ ಭವಸಿ ಮಾಧವಪಾದರಕ್ಷೇ !  
ನಾಥಸ್ಯ ನೂನಮುಚಿತಾ ನರಸಿಂಹಮೂರ್ತೇಃ || 29.16 ||

ಸಂಭಾವಯಂತಿ ಕವಯಶ್ಚತುರಪ್ರಚಾರಾಂ  
ಮಂಜುಸ್ವನಾಂ ಮಹಿತಮೌಕ್ತಿಕಪತ್ರಳಾಂಗೀಂ |

ಸ್ವಾಧೀನಸರ್ವಭುವನಾಂ ಮಣಿಪಾದುಕೇ ! ತ್ವಾಂ  
ರಂಗಾಧಿರಾಜಪದಪಂಕಜರಾಜಹಂಸೀಂ || 29.17 ||

ಮುಕ್ತಾಮಯೂಖರುಚಿರಾಂ ಮಣಿಪಾದರಕ್ಷೇ !  
ಮಂಜುಸ್ವನಾಂ ಮಣಿಭಿರಾಹಿತವರ್ಣವರ್ಗಾಂ |  
ಮನ್ಯೇ ಮುಕುಂದಪದಪದ್ಮಮಧುವ್ರತೀನಾಂ  
ಅನ್ಯಾಮಕೃತ್ರಿಮಗಿರಾಮಧಿದೇವತಾಂ ತ್ವಾಂ || 29.18 ||

ಆಸಾದ್ಯ ಕೇಕಯಸುತಾವರದಾನಮೂಲಂ  
ಕಾಲಂ ಪ್ರದೋಷಮನಿರೀಕ್ಷ್ಯ ರಮಾಸಹಾಯಂ |  
ಮಂಜುಪ್ರಣಾದರಹಿತಾ ಮಣಿಪಾದರಕ್ಷೇ !  
ಮೌನವ್ರತಂ ಕಿಮಪಿ ನೂನಮವರ್ತಯಸ್ತ್ವಂ || 29.19 ||

ವೈಡೂರ್ಯರಮ್ಯಸಲಿಲಾ ಮಹಿತಾ ಮರುದ್ಭಿಃ  
ಛಾಯಾವತೀ ಮರಕತೋಪಲರಶ್ಮಿಜಾಲೈಃ |  
ಅಶ್ರಾಂತಮೋಹಪದವೀಪಥಿಕಸ್ಯ ಜಂತೋಃ  
ವಿಶ್ರಾಂತಿಭೂಮಿರಿವ ಶೌರಿಪದಾವನಿ ! ತ್ವಂ || 29.20 ||

ಆದ್ಯೋ ರಘುಕ್ಷಿತಿಭುಜಾಮಭಿಷೇಕದೀಪೈಃ  
ಆಪ್ಯಾಯಿತಸ್ತವ ಪದಾವನಿ ! ರಶ್ಮಿಜಾಲೈಃ |  
ಮಂದೀಚಕಾರ ತಪನೋ ವ್ಯಪನೀತಭೀತಿಃ  
ಮಂದೋದರೀವದನಚಂದ್ರಮಸೋ ಮಯೂಖಾನ್ || 29.21 ||

ಮಾನ್ಯಾ ಸಮಸ್ತಜಗತಾಂ ಮಣಿಭಂಗನೀಲಾ  
ಪಾದೇ ನಿಸರ್ಗಘಟಿತಾ ಮಣಿಪಾದುಕೇ ! ತ್ವಂ |  
ಅಂತಃ ಪುರೇಷು ಲಳಿತಾನಿ ಗತಾಗತಾನಿ  
ಛಾಯೇವ ರಂಗನೃಪತೇರನುವರ್ತಸೇ ತ್ವಂ || 29.22 ||

ರಂಗಾಧಿರಾಜಪದಪಂಕಜಮಾಶ್ರಯಂತೀ  
ಹೈಮೀ ಸ್ವಯಂ ಪರಿಗತಾ ಹರಿನೀಲರತ್ನೈಃ |

ಸಂಭಾವ್ಯಸೇ ಸುಕೃತಿಭಿರ್ಮಣಿಪಾದುಕೇ ! ತ್ವಂ  
ಸಾಮಾನ್ಯಮೂರ್ತಿರಿವ ಸಿಂಧುಸುತಾಧರಣ್ಯೋಃ || 29.23 ||

ಅಭ್ಯರ್ಚಿತಾ ಸುಮನಸಾಂ ನಿವಹೈರಜಸ್ರಂ  
ಮುಕ್ತಾರುಣೋಪಲನಖಾಂಗುಳಿಪಲ್ಲವಶ್ರೀಃ |  
ಶ್ರೇಯಸ್ಕರೀಂ ಮುರಭಿದಶ್ಚರಣದ್ವಯೀವ  
ಕಾಂತಿಂ ಸಮಾಶ್ರಯಸಿ ಕಾಂಚನಪಾದುಕೇ ! ತ್ವಂ || 29.24 ||

ನಿರ್ಮೃಷ್ಟಗಾತ್ರರುಚಿರಾ ಮಣಿಪಾದುಕೇ ! ತ್ವಂ  
ಸ್ನಾತಾನುಲೇಪಸುರಭಿರ್ನವಮಾಲ್ಯಚಿತ್ರಾ |  
ಪ್ರಾಪ್ತೇ ವಿಹಾರಸಮಯೇ ಭಜಸೇ ಮುರಾರೇಃ  
ಪಾದಾರವಿಂದಪರಿಭೋಗಮನನ್ಯಲಭ್ಯಂ || 29.25 ||

ನಾದೇ ಪದಾವನಿ ! ತಥಾ ತವ ಸನ್ನಿವೇಶೇ  
ನಿವೇಶನಕ್ರಮಮಸಹ್ಯಮಪಾಚಿಕೀರ್ಷುಃ |  
ಯೈರೇವ ಲೋಚನಶತೈರಭಿವೀಕ್ಷತೇ ತ್ವಾಂ  
ತೈರೇವ ಪನ್ನಗಪತಿಃ ಶ್ರುತಿಮಾನ್ ಬಭೂವ || 29.26 ||

ಪಾದಾವನಿ ! ಸ್ಫುಟಮಯೂಖಸಹಸ್ರದೃಶ್ಯಾ  
ವಿಷ್ಣೋಃ ಪದೇನ ಭವತೀ ವಿಹಿತಪ್ರಚಾರಾ |  
ತ್ವದ್ಭಕ್ತಿಯಂತ್ರಿತಜನಪ್ರಥಮಸ್ಯ ಶಂಭೋಃ  
ವೈಕರ್ತನೀಮನುಕರೋತಿ ವಿಹಾರಮೂರ್ತಿಂ || 29.27 ||

ರಾಜ್ಯೇ ವನೇಽಪಿ ರಘುವೀರಪದೋಚಿತಾಯಾಃ  
ಸಂಸ್ಕೃತ್ಯ ಗೌತಮವಧೂಪರಿರಕ್ಷಣಂ ತೇ |  
ಮನ್ಯೇ ಸಮಾಹಿತಧಿಯೋ ಮಣಿಪಾದುಕೇ ! ತ್ವಾಂ  
ಮೂರ್ಧ್ನಾ ಭಜಂತ್ಯನುದಿನಂ ಮುನಿಧರ್ಮದಾರಾಃ || 29.28 ||

ತ್ವಾಮಾಶ್ರಿತೋ ಮಣಿಮಯೂಖಸಹಸ್ರದೃಶ್ಯಾಂ  
ತ್ವಚ್ಛಿಂಜಿತೇನ ಸಹ ರಂಗಪತಿಃ ಸಮುದ್ಯನ್ |

ಆಶಂಕ್ಯತೇ ಸುಮತಿಭಿರ್ಮಣಿಪಾದರಕ್ಷೇ !

ವಿದ್ಯಾಸಖಃ ಸವಿತೃಮಂಡಲಮಧ್ಯವರ್ತೀ || 29.29 ||

ರತ್ನಾಶ್ರಿತ್ಯೈರ್ಹರಿಪದಂ ಮಣಿಪಾದುಕೇ ! ತ್ವಂ

ಸ್ಪೃಷ್ಟ್ವಾ ಕರೈಃ ಶ್ರುತಿರಸಾಯನಮಂಜುನಾದಾ |

ತತ್ತ್ವಂ ತದೇತದಿತಿ ಬೋಧಯಸೀವ ಸಮ್ಯಕ್

ವೇದಾನ್ ಪ್ರತಾರಿತವತೋ ವಿವಿಧಾನ್ ಕುದೃಷ್ಟೀನ್ || 29.30 ||

ಆನಂದಸೂಃ ಪ್ರಣಯಿನಾಮನಘಪ್ರಸಾದಾ

ರಂಗಾಧಿರಾಜಪದರಕ್ಷಿಣಿ ! ರತ್ನಭಾಸಾ |

ನ್ಯಸ್ತೇ ಮುಹುರ್ನಿಜಭರೇ ಸ್ಥಿರತಾಂ ಭಜಂತ್ಯಾಃ

ವರ್ಣಾಂಶುಕಂ ವಿತರಸೀವ ವಸುಂಧರಾಯಾಃ || 29.31 ||

ತ್ವಂ ಚಿತ್ರಭಾನುರಸಿ ರತ್ನವಿಶೇಷಯೋಗಾತ್

ಭೂಮ್ನಾ ನಿಜೇನ ಪರಿಪುಷ್ಯಸಿ ಪಾವಕತ್ವಂ |

ಸ್ವೇನೈವ ಶೌರಿಚರಣಾವನಿ ! ಚಂದ್ರರೂಪಾ

ತೇಜಸ್ತ್ರಯೀವ ಮಿಳಿತಾಸಿ ತಮೋಪಹಾ ನಃ || 29.32 ||

ಪ್ರೌಢಪ್ರವಾಳರುಚಿರಾ ಭುವನೈಕವಂದ್ಯಾ

ರಂಗಾಧಿರಾಜಚರಣಾವನಿ ! ರಮ್ಯಚಂದ್ರಾ |

ಸಂಭಿನ್ನಮೌಕ್ತಿಕರುಚಿಃ ಸತತಂ ಪ್ರಜಾನಾಂ

ತಾಪಾತ್ಯಯಂ ದಿಶಸಿ ತಾರಕಿತೇವ ಸಂಧ್ಯಾ || 29.33 ||

ರಂಗೇಶ್ವರಸ್ಯ ಪುರತೋ ಮಣಿಪಾದುಕೇ ! ತ್ವಂ

ರತ್ನಾಂಶುಭಿರ್ವಿಕಿರಸಿ ಸ್ಫುಟಭಕ್ತಿಬಂಧಾ |

ಪಾದೌ ವಿಹಾರಯಿತುಮದ್ಭುತಸೌಕುಮಾರ್ಯೌಃ

ಪ್ರಾಯಃ ಸರೋಜಕುಮುದೋತ್ಪಲಪತ್ರಪಂಕ್ತಿಂ || 29.34 ||

ಆಸನ್ನವೃತ್ತಿರವರೋಧಗೃಹೇಷು ಶೌರೇಃ

ಆಪಾದಯಸ್ಯನುಪದಂ ವರವರ್ಣಿನೀನಾಂ |

ಆಲಗ್ನುರತ್ನಕಿರಣಾ ಮಣಿಪಾದುಕೇ ! ತ್ವಂ  
ಮಂಜುಸ್ವನಾ ಮದನಬಾಣನಿಘರ್ಷಶಂಕಾಂ || 29.35 ||

ಪರ್ಯಾಪ್ತಮೌಕ್ತಿಕನಖಾ ಸ್ಫುಟಪದ್ಮರಾಗಾ  
ರೇಖಾವಿಶೇಷರುಚಿರಾ ಲಳಿತಪ್ರಚಾರಾ |  
ರಂಗಾಧಿರಾಜಪದಯೋರ್ಮಣಿಪಾದುಕೇ ! ತ್ವಂ  
ಸಾಯುಜ್ಯಮಾಶ್ರಿತವತೀವ ಸಮಸ್ತವಂದ್ಯಾ || 29.36 ||

ಪ್ರಾಪ್ತಾಭಿಷೇಕಾ ಮಣಿಪಾದುಕೇ ! ತ್ವಂ  
ಪ್ರದೀಪ್ತರತ್ನಾ ರಘುರಾಜಧಾನ್ಯಾಃ |  
ಪ್ರದಕ್ಷಿಣಪ್ರಕ್ರಮಣಾದಕಾರ್ಷೀಃ  
ಪ್ರಾಕಾರಮಾಗ್ನೇಯಮಿವ ಪ್ರಭಾಭಿಃ || 29.37 ||

ರತ್ನಾಸನೇ ರಾಘವಪಾದರಕ್ಷೇ !  
ಪ್ರದೀಪ್ಯಮಾನಾಸ್ತವ ಪದ್ಮರಾಗಾಃ |  
ಪ್ರಾಯೋ ನರೇಂದ್ರಾನ್ ಭರತಸ್ಯ ಜೇತುಃ  
ಪ್ರತಾಪವಹ್ನೇರಭವನ್ ಪ್ರರೋಹಾಃ || 29.38 ||

ಶುಭಪ್ರಣಾದಾ ಭವತೀ ಶ್ರುತೀನಾಂ  
ಕಂಠೇಷು ವೈಕುಂಠಪತಿಂವರಾಣಾಂ |  
ಬಧ್ನಾಸಿ ನೂನಂ ಮಣಿಪಾದರಕ್ಷೇ !  
ಮಾಂಗಳ್ಯಸೂತ್ರಂ ಮಣಿರಶ್ಮಿಜಾಲೈಃ || 29.39 ||

ವಿಚಿತ್ರವರ್ಣಾ ಶ್ರುತಿರಮೃಶಬ್ದಾ  
ನಿಷೇವ್ಯಸೇ ನಾಕಸದಾಂ ಶಿರೋಭಿಃ |  
ಮಧುದ್ವಿಷಸ್ತ್ವಂ ಮಣಿಪಾದರಕ್ಷೇ !  
ಶ್ರೇಯಸ್ಕುರೀ ಶಾಸನಪತ್ರಿಕೇವ || 29.40 ||

ಸ್ಥಿರಾ ಸ್ವಭಾವಾನ್ಮಣಿಪಾದುಕೇ ! ತ್ವಂ  
ಸರ್ವಂಸಹಾ ಸ್ವಾದುಫಲಪ್ರಸೂತಿಃ |



ಪೃಥ್ವೀವ ಪದ್ಭ್ಯಾಂ ಪರಮಸ್ಯ ಪುಂಸಃ  
ಸಂಸೃಜ್ಯಸೇ ದೇವಿ ! ವಿಭಜ್ಯಸೇ ಚ || 29.41 ||

ಪಶ್ಯಂತಿ ರಂಗೇಶ್ವರಪಾದರಕ್ಷೇ !  
ಪೂಜಾಸು ತೇ ಸಂಹಿತಪುಷ್ಪಜಾಲಾಂ |  
ಮೃಗೀದೃಶೋ ವಾಸವರತ್ನರೇಖಾಂ  
ಸಚಿತ್ರಪುಂಖಾಮಿವ ಮನ್ಮಥಜ್ಯಾಂ || 29.42 ||

ಕರ್ಮೈರುದಗ್ರೈಃ ಸ್ಫುರತಾಂ ಮಣೀನಾಂ  
ಮಂಜುಸ್ವನಾ ಮಾಧವಪಾದುಕೇ ! ತ್ವಂ |  
ಅನೂಪದೇಶೇ ಕನಕಾಪಗಾಯಾಃ  
ಕಲೇಃ ಪ್ರವೇಶಂ ಪ್ರತಿಷೇಧಸೀವ || 29.43 ||

ಆಕ್ರಾಂತವೇದಿರ್ಭವತೀ ತದಾನೀಂ  
ಅದರ್ಶಿ ಮುಕ್ತಾನ್ವಿತಶೋಣರತ್ನಾ |  
ಕರಗ್ರಹಾರ್ಥಂ ಭರತೇನ ಭೂಮ್ಯಾಃ  
ಲಾಜೋತ್ಕರೈರ್ವಹ್ನಿಶಿಖೀವ ಕೀರ್ಣಾ || 29.44 ||

ಪತ್ರಳಾ ಮಣಿಗಣೈರ್ಹಿರಣ್ಮಯೀ  
ಭಾಸಿ ರಂಗಪತಿರತ್ನಪಾದುಕೇ ! |  
ಕೇಳಿಮಂಟಪಗತಾಗತೋಚಿತಾ  
ಭೂಮಿಕೇವ ಗರುಡೇನ ಕಲ್ಪಿತಾ || 29.45 ||

ಉನ್ನತಂ ಬಲಿವಿರೋಧಿನಸ್ತದಾ  
ಪಾದುಕೇ ! ಪದಸರೋಜಮಾಶ್ರಿತಾ |  
ಮೌಕ್ತಿಕಸ್ತಬಕಮಧ್ಯಸಮ್ಮಿತಂ  
ವ್ಯೋಮ ಷಟ್ಪದತುಲಾಮಲಂಭಯಃ || 29.46 ||

ಕೋಮಲಾಂಗುಳಿನಿವೇಶಯಂತ್ರಿಕಾ  
ನ್ಯಸ್ತಮೌಕ್ತಿಕಮಯೂಖದಂತುರಾ |

ಮಂಗಳಾನಿ ವಮಸೀವ ದೇಹಿನಾಂ  
ರಂಗರಾಜಮಣಿಪಾದುಕೇ ! ಸ್ವಯಂ || 29.47 ||

ಪಂಕಜಾಸಹಚರಸ್ಯ ರಂಗಿಣಃ  
ಪಾದುಕೇ ! ನಿಜಪದಾದನಂತರಂ |  
ನ್ಯಸ್ಯತಸ್ತ್ವಯಿ ಜಗಂತಿ ಜಾಯತೇ  
ನಾಗಭೋಗಶಯನಂ ನಿರಂಕುಶಂ || 29.48 ||

ಸಾಧಯಂತಿ ಮಧುವೈರಿಪಾದುಕೇ !  
ಸಾಧವಃ ಸ್ಥಿರಮುಪಾಯಮಂತಿಮಂ |  
ತ್ವತ್ಪ್ರವೃತ್ತಿವಿನಿವರ್ತನೋಚಿತ -  
ಸ್ವಪ್ರವೃತ್ತಿವಿನಿವರ್ತನಾನ್ವಿತಂ || 29.49 ||

ನಂದಸೂನುಪದಪದ್ಮಮಿಂದಿರಾ  
ಪಾಣಿಪಲ್ಲವನಿಪೀಡನಾಸಹಂ |  
ಪಾದುಕೇ ! ತವ ಬಲೇನ ಪರ್ಯಭೂತ್  
ಊಷ್ಮಳಾಮುರಗಮೌಳಿಶರ್ಕರಾಂ || 29.50 ||

ಮಣಿನಿಕರಸಮುತ್ಥೈಃ ಸರ್ವವರ್ಣಾ ಮಯೂಖೈಃ  
ಪ್ರಕಟಿತಶುಭನಾದಾ ಪಾದುಕೇ ! ರಂಗಭರ್ತುಃ |  
ನಿಖಿಲನಿಗಮಸೂತೇರ್ಬ್ರಹ್ಮಣಸ್ತತ್ಸನಾಥಾಂ  
ಅವಗಮಯಸಿ ಹೃದ್ಯಾಮರ್ಧಮಾತ್ರಾಂ ಚತುರ್ಥೀಂ || 29.51 ||

ಶ್ರುತಿವಿಷಯಗುಣಾ ತ್ವಂ ಪಾದುಕೇ ! ದೈತ್ಯಹಂತುಃ  
ಸತತಗತಿಮನೋಜ್ಞಾ ಸ್ವೇನ ಧಾಮ್ನಾ ಜ್ವಲಂತೀ |  
ಜನಿತಭುವನವೃದ್ಧಿದೃಶ್ಯಸೇ ಸ್ಥೈರ್ಯಯುಕ್ತಾ  
ವಿದ್ಯತನಿಖಿಲಭೂತಾ ವೈಜಯಂತೀವ ಮಾಲಾ || 29.52 ||

ರಘುಪತಿಪದಸಂಗಾದ್ರಾಜ್ಯಖೇದಂ ತ್ಯಜಂತೀ  
ಪುನರಪಿ ಭವತೀ ಸ್ವಾನ್ ದರ್ಶಯಂತೀ ವಿಹಾರಾನ್ |

ಅಭಿಸಮಧಿತವೃದ್ಧಿಂ ಹರ್ಷಕೋಲಾಹಲಾನಾಂ  
ಜನಪದಜನಿತಾನಾಂ ಜ್ಯಾಯಸಾ ಶಿಂಜಿತೇನ || 29.53 ||

ಹರಿಚರಣಮುಪಪ್ನುಂ ಪಾದುಕೇ ! ಸಂಶ್ರಿತಾಯಾಂ  
ಅಧಿಗತಬಹುಶಾಖಂ ವೈಭವಂ ದರ್ಶಯಂತ್ಯಾಂ |  
ಅಭಜತ ವಿಧಿಹಸ್ತನ್ಯಸ್ತಧರ್ಮದ್ರವಾಯಾಂ  
ತ್ವಯಿ ಮುಕುಳಸಮೃದ್ಧಿಂ ಮೌಕ್ತಿಕಶ್ರೀಸ್ತದಾನೀಂ || 29.54 ||

ಕನಕರುಚಿರಕಾಂತಿಃ ಕಲ್ಪಿತಾಶೋಕಭಾರಾ  
ಕೃತಪದಕಮಲಶ್ರೀಃ ಕ್ರೀಡತಾ ಮಾಧವೇನ |  
ದಿಶಿದಿಶಿ ಸುಮನೋಭಿದರ್ಶನೀಯಾನುಭಾವಾ  
ಸುರಭಿಸಮಯಲಕ್ಷ್ಮೀಂ ಪಾದುಕೇ ! ಪುಷ್ಯಸಿ ತ್ವಂ || 29.55 ||

ಪ್ರಣಿಹಿತಪದಪದ್ಮಾ ಪಾದುಕೇ ! ರಂಗಭರ್ತುಃ  
ಶುಭತರಗತಿಹೇತುಶ್ಚಾರುಮುಕ್ತಾಪ್ರವಾಳಾ |  
ಸ್ಥಿರಪರಿಣತರಾಗಾಂ ಶುದ್ಧಬೋಧಾನುಬದ್ಧಾಂ  
ಸ್ವಜನಯಸಿ ಮುನೀನಾಂ ತ್ವನ್ಮಯೀಂ ಚಿತ್ತವೃತ್ತಿಂ || 29.56 ||

ವಿರಚಿತನವಭಾಗಾ ರತ್ನಭೇದೈರ್ವಿಚಿತ್ರೈಃ  
ವಿವಿಧವಿತತರೇಖಾವ್ಯಕ್ತಸೀಮಾವಿಭಾಗಾ |  
ಹರಿಚರಣಸರೋಜಂ ಪ್ರೇಪ್ಸತಾಮರ್ಚನೀಯಂ  
ಪ್ರಥಯಸಿ ನವನಾಭಂ ಮಂಡಲಂ ಪಾದುಕೇ ! ತ್ವಂ || 29.57 ||

ಪರಿಣತಗುಣಜಾಲಾ ಪಂಕ್ತಿಭಿರ್ಮೌಕ್ತಿಕಾನಾಂ  
ಬಹುವಿಧಮಣಿರಶ್ಮಿಗ್ರಂಥಿಬಂಧಾಭಿರಾಮಾ |  
ರಘುಪತಿಪದರಕ್ಷೇ ! ರಾಜವಾಹ್ಯಸ್ಯ ಕುಂಭೇ  
ಕಲಿತರುಚಿರಭೂಸ್ತ್ವಂ ಕಾಽಪಿ ನಕ್ಷತ್ರಮಾಲಾ || 29.58 ||

ಚರಿತನಿಖಿಲವೃತ್ತಿಶ್ಚಾರುಪದ್ಮಾಸನಸ್ಥಾ  
ಗುಣನಿಬಿಡಿತಮುಕ್ತಾಪಂಕ್ತಿಬದ್ಧಾಕ್ಷಮಾಲಾ |

ಸವಿಧಮಧಿವಸಂತೀ ಪಾದುಕೇ ! ರಂಗಭರ್ತುಃ  
ಚರಣಕಮಲಮಂತರ್ಬಿಂಬಿತಂ ಧ್ಯಾಯಸೀವ || 29.59 ||

ಅನುಪಧಿ ಪರಿರಕ್ಷನ್ನೇಕಪುತ್ರಾಭಿಮಾನಾತ್  
ಭುವನಮಿದಮಶೇಷಂ ಪಾದುಕೇ ! ರಂಗನಾಥಃ |  
ನಿಜಪದನಿಹಿತಾಯಾಂ ದೇವಿ ! ತಿಷ್ಠನ್ ವ್ರಜನ್ ವಾ  
ತ್ವಯಿ ನಿಹಿತಭರೋಽಭೂತ್ ಕಿಂ ಪುನಃ ಸ್ವಾಪಮೃಚ್ಛನ್ || 29.60 ||

ತ್ವರಿತಮುಪಗತಾನಾಂ ಶ್ರೀಮತೋ ರಂಗಭರ್ತುಃ  
ತ್ವದುಪಹಿತಪದಸ್ಯ ಸ್ವೈರಯಾತ್ರೋತ್ಸವೇಷು |  
ಮುಖರಯತಿ ದಿಗಂತಾನ್ಮಹ್ಯತಾಂ ತ್ವತ್ಪ್ರಶಸ್ತೌ  
ವಿಹಿತಕುಸುಮವೃಷ್ಟಿವ್ಯಾವಘೋಷೀ ಸುರಾಣಾಂ || 29.61 ||

ಮನಸಿ ನಿಯಮಯುಕ್ತೇ ವರ್ತಮಾನಾ ಮುನೀನಾಂ  
ಪ್ರತಿಪದಮುಪಯಾಂತೀ ಭಾವನೀಯಕ್ರಮತ್ವಂ |  
ಶ್ರುತಿರಿವ ನಿಜಶಬ್ದೈಃ ಪಾದುಕೇ ! ರಂಗಭರ್ತುಃ  
ಪದಮನಿತರಗಮ್ಯಂ ವ್ಯಂಕ್ತುಮರ್ಹಾ ತ್ವಮೇವ || 29.62 ||

ಅವಿಕಲನಿಜಚಂದ್ರಾಲೋಕಸಂದರ್ಶನೀಯಾ  
ಪ್ರತಿಕಲಮುಪಭೋಗ್ಯಾ ಪಾದುಕೇ ! ರಂಗಭರ್ತುಃ |  
ಮುಕುಳಯಿತುಮಶೇಷಂ ಮೌಕ್ತಿಕಜ್ಯೋತ್ಸ್ನಯಾ ನಃ  
ಪ್ರಭವಸಿ ತಿಮಿರೌಘಂ ಪೌರ್ಣಮಾಸೀ ನಿಶೇವ || 29.63 ||

ಹಂಸಶ್ರೇಣೀಪರಿಚಿತಗತಿರ್ಹಾರಿಣೀ ಕಲ್ಮಷಾಣಾಂ  
ಮೌಳೌ ಶಂಭೋಃ ಸ್ಥಿತಿಮಧಿಗತಾ ಮುಗ್ಧಚಂದ್ರಾನುಬದ್ಧಾ |  
ರಾಜ್ಞಾಮೇಕಾ ರಘುಕುಲಭುವಾಂ ಸಮ್ಯಗುತ್ತಾರಿಕಾ ತ್ವಂ  
ಕಾಲೇ ತಸ್ಮಿನ್ ಕ್ಷಿತಿಮಧಿಗತಾ ಪಾದುಕೇ ! ಜಾಹ್ನವೀವ || 29.64 ||

ಸ್ವಚ್ಛಾಕಾರಾಂ ಶ್ರುತಿಸುರಭಿತಾಂ ಸ್ವಾದುಭಾವೋಪಪನ್ನಾಂ  
ಮಾರ್ಗೇಮಾರ್ಗೇ ಮಹಿತವಿಭವಾಂ ಪಾದುಕೇ ! ತೀರ್ಥಭೇದೈಃ |

ಶೀತಸ್ಪರ್ಶಾಂ ಶ್ರಮವಿನಯಿನೀಂ ಗಾಹತೇ ಮಂದಮಂದಂ  
ಕ್ರೀಡಾಲೋಲಃ ಕಮಲನಿಲಯಾದತ್ತಹಸ್ತೋ ಯುವಾ ತ್ವಾಂ || 29.65 ||

ಅಭ್ಯಸ್ಯಂತ್ಯೋಃ ಕ್ರಮಮನುಪಮಂ ರಂಗಭರ್ತುರ್ವಿಹಾರೇ  
ಸ್ಥಾನೇಸ್ಥಾನೇ ಸ್ವರಪರಿಣತಿಂ ಲಂಭಿತಸ್ತತ್ತದರ್ಹಾಂ |  
ಪರ್ಯಾಯೇಣ ಪ್ರಹಿತಪದಯೋಃ ಪಾದುಕೇ ! ಶ್ರುತ್ಯುದಾರಃ  
ಶಿಂಜಾನಾದಃ ಸ್ಫುರತಿ ಯುವಯೋಃ ಶೃಂಖಲಾಬಂಧರಮ್ಯಃ || 29.66 ||

ಆಸನ್ನಾನಾಂ ದಿವಸಮಪುನರ್ನಕ್ತಮಾಪಾದಯಂತೀ  
ಸ್ಥಿತಾಲೋಕಾ ಮಣಿಭಿರಭಿತಃ ಪ್ರಾಣಿನಾಮಸ್ತದೋಷಾ |  
ಪ್ರಹ್ಲೈರ್ಜುಷ್ಣಾ ವಿಬುಧನಿವಹೈಃ ಪಾದುಕೇ ! ರಂಗಭರ್ತುಃ  
ಪಾದಾಂಭೋಜೇ ದಿಶತಿ ಭವತೀ ಪೂರ್ವಸಂಧ್ಯೇವ ಕಾಂತಿಂ || 29.67 ||

ರಮ್ಯಾಲೋಕಾ ಲಳಿತಗಮನಾ ಪದ್ಮರಾಗಾಧರೋಷ್ಠೀ  
ಮಧ್ಯೇ ಕ್ಷಾಮಾ ಮಣಿವಲಯಿನೀ ಮೌಕ್ತಿಕವ್ಯಕ್ತಹಾಸಾ |  
ಶ್ಯಾಮಾ ನಿತ್ಯಂ ಹರಿತಮಣಿಭಿಃ ಶಾರ್ಙ್ಗೇಣಃ ಪಾದರಕ್ಷೇ !  
ಮನ್ಯೇ ಧಾತುರ್ಭವಸಿ ಮಹಿಳಾನಿರ್ಮಿತೌ ಮಾತೃಕಾ ತ್ವಂ || 29.68 ||

ಸ್ಥಿತ್ವಾ ಪೂರ್ವಂ ಕ್ವಚನ ಭವತೀ ಭದ್ರಪೀಠಸ್ಯ ಮಧ್ಯೇ  
ರತ್ನೋದಂಚತ್ಕಿರಣನಿಕರಾ ರಂಗಿಣಃ ಪಾದರಕ್ಷೇ ! |  
ವ್ಯಾಕೀರ್ಣಾನಾಂ ನೃಪತಿವಿರಹಾದ್ದೇವಿ ! ವರ್ಣಾಶ್ರಮಾಣಾಂ  
ನೂನಂ ಸೀಮಾವಿಭಜನಸಹಂ ನಿರ್ಮಮೇ ಸೂತ್ರಪಾತಂ || 29.69 ||

ಮಾತರ್ಮಂಜುಸ್ವನಪರಿಣತಪ್ರಾರ್ಥನಾವಾಕ್ಯಪೂರ್ವಂ  
ನಿಕ್ಷಿಪ್ತಾಯಾಂ ತ್ವಯಿ ಚರಣಯೋಃ ಪಾದುಕೇ ! ರಂಗಭರ್ತುಃ |  
ತ್ವಯ್ಯಾಯತ್ತಂ ಕಿಮಪಿ ಕುಶಲಂ ಜಾನತೀನಾಂ ಪ್ರಜಾನಾಂ  
ಪರ್ಯಾಪ್ತಂ ತನ್ನ ಖಲು ನ ಭವತ್ಯಾತ್ಮನಿಕ್ಷೇಪಕೃತ್ಯಂ || 29.70 ||

ನಿತ್ಯಂ ರಂಗಕ್ಷಿತಿಪತಿಪದನ್ಯಾಸಧನ್ಯಾತ್ಮನಸ್ತೇ  
ಶಿಂಜಾನಾದಂ ಶ್ರವಣಮಧುರಂ ಪಾದುಕೇ ! ದೀರ್ಘಯಂತಃ |

ಕಾಲೇ ತಸ್ಮಿನ್ ಕರಣವಿಗಮಕ್ಲೇಶಜಾತಂ ವಿಹನ್ಯುಃ  
ಸಂತಾಪಂ ನಸ್ತರುಣತುಳಸೀಗಂಧಿನೋ ಗಂಧವಾಹಾಃ || 29.71 ||

ಸಂಸಾರಾಧ್ವಶ್ರಮಪರಿಣತಂ ಸಂಶ್ರಿತಾನಾಂ ಜನಾನಾಂ  
ತಾಪಂ ಸದ್ಯಃ ಶಮಯಿತುಮಲಂ ಶಾರ್ಙ್ಗಣಃ ಪಾದುಕೇ ! ತ್ವಂ |  
ಚಂದ್ರಾಪೀಡೇ ಪ್ರಣಮತಿ ನವಾಂ ಚಂದ್ರಿಕಾಮಾಪಿಬದ್ಧಿಃ  
ಧಾರಾನಿಯತ್ನಲಿಲಕಣಿಕಾಶೀಕರೈಶ್ಚಂದ್ರಕಾಂತ್ಯೈಃ || 29.72 ||

ವಜ್ರೋಪೇತಾಂ ವಲಭಿದುಪಲಶ್ಯಾಮಲಾಂ ಮಂಜುಘೋಷಾಂ  
ಮುಕ್ತಾಸಾರಾಂ ಮಧುರಚಪಲಾಂ ವೀಕ್ಷ್ಯ ವಿಷ್ಣೋಃ ಪದೇ ತ್ವಾಂ |  
ಹರ್ಷೋತ್ಕರ್ಷಾದುಪರಿ ಚಲಯನ್ ಪಾದುಕೇ ! ಚಂದ್ರಕಾಂತಂ  
ಧತ್ತೇ ನಿತ್ಯಂ ಧೃತಘನರುಚಿಸ್ತಾಂಡವಂ ನೀಲಕಂಠಃ || 29.73 ||

ಶ್ರೀರಂಗೇಂದೋಶ್ಚರಣಕಮಲಂ ತಾದೃಶಂ ಧಾರಯಂತೀ  
ಕಾಲೇ ಕಾಲೇ ಸಹ ಕಮಲಯಾ ಕ್ಲಪ್ತಯಾತ್ರೋತ್ಸವಶ್ರೀಃ |  
ಗತ್ವಾಗತ್ವಾ ಸ್ವಯಮನುಗೃಹದ್ವಾರಮುನ್ನಿದ್ರನಾದಾ  
ಪೌರಾನ್ನಿತ್ಯಂ ಕಿಮಪಿ ಕುಶಲಂ ಪಾದುಕೇ ! ಪೃಚ್ಛಸೀವ || 29.74 ||

ಚತುರವಿಹಾರಿಣೀಂ ರುಚಿರಪಕ್ಷರುಚಿಂ ಭವತೀಂ  
ಮನಸಿಜಸಾಯಕಾಸನಗುಣೋಚಿತಮಂಜುರವಾಂ |  
ಅನುಪದಮಾದ್ರಿಯೇಮಹಿ ಮಹೇಂದ್ರಶಿಲಾಮಹಿತಾಂ  
ಹರಿಚರಣಾರವಿಂದಮಕರಂದಮಧುವ್ರತಿಕಾಂ || 29.75 ||

ಕನಕರುಚಾ ಜಟಾಮುರಗಮೌಳಿಮಣೀನ್ ಮಣಿಭಿಃ  
ತ್ರಿದಿವತರಂಗಿಣೀಂ ತರಳಮೌಕ್ತಿಕದೀಧಿತಿಭಿಃ |  
ಕುಟಿಲತಯಾ ಕ್ವಚಿಚ್ಛಶಿಕಲಾಮಧರೀಕುರುಷೇ  
ಮುರರಿಪುಪಾದುಕೇ ! ಪುರಭಿದಃ ಶಿರಸಾ ವಿದ್ಯತಾ || 29.76 ||

ಕಾಲೇ ತಲ್ಪಭುಜಂಗಮಸ್ಯ ಭಜತಃ ಕಾಷ್ಠಾಂ ಗತಾಂ ಶೇಷತಾಂ  
ಮೂರ್ತಿಂ ಕಾಮಪಿ ವೇದ್ಮಿ ರಂಗನೃಪತೇಶ್ಚಿತ್ರಾಂ ಪದತ್ರದ್ವಯೀಂ |

ಸೇವಾನಮ್ರಸುರಾಸುರೇಂದ್ರಮಕುಟೇಶೇಷಾಪಟೇಸಂಗಮೇ

ಮುಕ್ತಾಚಂದ್ರಿಕಯೇವ ಯಾ ಪ್ರಥಯತೇ ನಿರ್ಮೋಕಯೋಗಂ ಪುನಃ || 29.77 ||

ಚಂದ್ರಾಪೀಡಶಿಖಂಡಚಂದ್ರಶಿಖರಚ್ಯೋತತ್ಸಧಾನಿರ್ಝರ -

ಸ್ತೋಕಾಶ್ಲಿಷ್ಟಸುರೇಂದ್ರಶೇಖರರಜಃ ಸ್ಯಾನಾಂ ಸ್ತುಮಃ ಪಾದುಕಾಂ |

ಬ್ರಹ್ಮಸ್ತಂಬವಿಭಕ್ತಸೀಮವಿವಿಧಕ್ಷೇತ್ರಜ್ಞಸರ್ಗಸ್ಥಿತಿ -

ಧ್ವಂಸಾನುಗ್ರಹನಿಗ್ರಹಪ್ರಣಯಿನೀ ಯಾ ಸಾ ಕ್ರಿಯಾ ರಂಗಿಣಃ || 29.78 ||

ಲಕ್ಷ್ಮೀನೂಪುರಶಿಂಜಿತೇನ ಗುಣಿತಂ ನಾದಂ ತವಾಕರ್ಣಯನ್

ಆಜಿಘ್ನಿಗಮಾಂತಗಂಧತುಳಸೀದಾಮೋತ್ಥಿತಂ ಸೌರಭಂ |

ಕಾಲೇ ಕುತ್ರಚಿದಾಗತಂ ಕರುಣಯಾ ಸಾರ್ಧಂ ತ್ವಯಾ ಚಾಗ್ರತಃ

ಪಶ್ಯೇಯಂ ಮಣಿಪಾದುಕೇ ! ಪರತರಂ ಪದ್ಮೇಕ್ಷಣಂ ದೈವತಂ || 29.79 ||

ವಹತಿ ಕ್ಷಿತಿವ್ಯವಹಿತಾಂ ಸೋಽಪಿ ತ್ವಾಂ ಗತಿಷು ಪಾದುಕೇ ! ರಂಗೀ |

ಕಮರಪತಿಭುಜಗಪರಿಬೃಢಕರಿವರಕುಲಶಿಖರಿಭೂಮಿಕಾಭೇದೈಃ || 29.80 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಪ್ರಕೀರ್ಣಪದ್ಧತಿಃ ಏಕೋನತ್ರಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||